

בעזרה ש"ת



ספר

עצתו אמונה

אדיש

פרשת בשלה

השע"ה



הכתובת להשיג את הספר הקדוש הזה וכל ספרי
אדמו"ר מוהר"ן מברסלב זי"ע וספרי תלמידיו הקדושים
To obtain this and other Breslov publications:

היכל הקודש בארא פארק
Heichal Hakodesh Boro Park
1011 41 Street
718-384-1652

היכל הקודש וויליאמסבורג
Heichal Hakodesh Williamsburg
27 Skillman Street
718-384-1652

היכל הקודש קרית יואל
Heichal Hakodesh Kiryas Joel
8 Premishlan Way.
845-243-0563

היכל הקודש קרית יואל
Heichal Hakodesh Kiryas Joel
8 Hayes Ct.
845-467-5299

היכל הקודש מאנסי
Heichal Hakodesh Monsey
32 Dolson Rd.
347-733-7551

היכל הקודש בלומינגראוו
Heichal Hakodesh Bloominggrove
24 Merriewold Ln S
845-379-1161

בארץ ישראל

מוסדות "היכל הקודש" חסידי ברסלב

שע"י עמותת "ישמח צדיק-קהילת ברסלב בגליל"
בהתייסדות ע"י כ"ק מוהרא"ש זצוק"ל

רחוב רבי נחמן מברסלב 1 ת.ד. 421 יבנאל 15225

טלפון רב קווי 04-6708356

פקס: 04-6708359

Visit Our Web Site:

www.breslevcenter.com

לשמוע השיעורים 212-444-9191

Find our entire book selection at: amazon.com

To donate and/or sponsor one of our books please call: 845-248-1651

בעזרת ה' יתברך - יום א' פרשת בשלח, ה' שבת, שנת תשע"ח לפרט קטן
לכבוד ... נרו יאיר

אשרינו מה טוב חלקינו אז מיר זענען מקורב צום רבי'ן; דער רבי זאגט (חיי מוהר"ן, סימן שלב): "איך בין א טייך וואס רייניגט פון אלע שמוציגע פלעקן"; אז מען פאלגט דעם רבי'ן איז מען זוכה צו ווערן רייך. נאך האט דער רבי געזאגט (חיי מוהר"ן, סימן שנה): "מיט יעדע שיחה וואס איך שמועס מיט ענק, קענט איר זוכה זיין צו זיין אן ערליכע איד, נישט סתם אן ערליכע איד נאר אן ערליכע איד אזוי ווי איך מיין אן ערליכע איד".

איך האף אז דו לערנסט יעדן טאג דעם דף גמרא. מיר האבן אנגעהויבן פאריגע וואך א נייע מסכת - מסכת עבודה זרה, א הערליכע מסכת און עס איז ממש א שאד יעדן טאג וואס דו לערנסט נישט דעם דף. דער דף איז דער לעבן פונעם טאג, דער דף איז די נשמה פונעם טאג און עס איז די בעסטע שמירה פארן מענטש.

עס איז זייער וויכטיג דו זאלסט מיט טיילן מיט דיין ווייב און קינדער ווען דו ביסט מסיים א מסכת, ווייל די גאנצע שטוב טוישט זיך ווען מען זעט ווי דער טאטע לערנט. סיי דיין ווייב וועט דיר מער שעצן, זי וועט זיך פרייען אז דו לערנסט תורה און דיינע קינדער וועלן אויך לערנען תורה אדאנק דעם, ווייל עס וועט אריין געקריצט ווערן אין זייער הארץ א ליבשאפט צו די הייליגע תורה.

קינדער האבן ליב סעודות; מסיבות, עסן, טרינקען, נאש וכו'. אויב מען מאכט אן עסק פון לערנען ברענגט עס אריין אין זיי א גליסטעניש צו די הייליגע תורה, עס ווערט איינגעקריצט אין זייער מח אז לערנען איז א גוטע זאך, א געשמאקע זאך, דאס וועט זיי מאכן וועלן לערנען און ענדיגן מסכת נאך מסכת.

א אינגערמאן פארציילט מיר אז יעדעס מאל ווען ער מאכט א סיום אדער זיינע קינדער זענען מסיים א מסכת אין ש"ס מאכן זיי א מסיבה אין שטוב, מען דעקט שיין דעם טיש וכו' און מען טיילט גוטע זאכן פאר די קינדער. יעדעס מאל עס איז דא א סיום אין שטוב ווערט ממש ווי א יום טוב פאר די קינדער, די שכנים פרעגן: "וואס איז דער יום טוב ביי אייך?" ענטפערן זיינע קינדער: "אונזער טאטע מאכט א סיום", אבער די קינדער פון די שכנים זאגן זיי: "מיר האבן קיינמאל נישט געהערט אזא ווארט "סיום". זעט מען ווי וויכטיג עס איז צו מאכן אן עסק פון לערנען תורה, אז די קליינע קינדער זאלן שוין וויסן אין וויגל וואס תורה איז.

דער אייבערשטער זאל העלפן זאלסט האבן הצלחה אין אלע ענינים.



בעזרת ה' יתברך - יום א' פרשת בשלח, ה' שבט, שנת תשע"ח לפרט קטן

לכבוד ... תחי'

איך האב ערהאלטן אייער בריוו.

איך האב זייער הנאה צו הערן פון אייך אז איר געבט אכטונג אויף צניעות, די שיינקייט פון א אידישע טאכטער איז "באשיידענקייט" אזוי ווי עס שטייט (תהלים מה, יד):
"כָּל כְּבוֹדָהּ בַּת מְלֶכֶךְ פְּנִימָה".

וואס איר דארפט זאלט איר בעטן פונעם אייבערשטן; ווען א מענטש רעדט צום אייבערשטן און ער בעט אים אלע זיינע בקשות, העלפט אים דער אייבערשטער און מען זעט גרויסע ישועות.

...



בעזרת ה' יתברך - יום ב' פרשת בשלח, ו' שבט, שנת תשע"ח לפרט קטן

לכבוד ... נרו יאיר

וואויל איז אונז אז מיר ווייסן פון רבי'ן וואס וועקט אונז אויף פון שלאף און דערמאנט אונז אז מיר זאלן זיך ווענדן נאר צום אייבערשטן.

דער רבי זאגט (חיי מוהר"ן, סימן תמ) אז אפילו א מענטש האט נישט קיין ווערטער וואס צו רעדן צום אייבערשטן נאר ער זאגט נאכאמאל און נאכאמאל דאס ווארט "טאטע", "טאטע"; האט דער אייבערשטער א מורא'דיגע נחת רוח דערפון. אזוי ווי א טאטע הערט ווי זיין קינד רופט אים און זאגט, טאטע, טאטע, אפילו דער קינד האט נישט קיין ווערטער און ער קען נאך נישט רעדן, ער קען נאר זאגן טאטע, טאטע, האט דער טאטע א פארגעניגן דערפון.

דערפאר בעט איך דיר ליבער ברודער, טייערע הארציגער..., אז דו ביסט פארקלאפט און דו קענסט נישט עפענען דיין מויל צו רעדן צום אייבערשטן, זאלסטו זאגן אן א שיעור מאל: "טאטע טאטע, זיסער באשעפער, האב אויף מיר רחמנות, זיי מיר מקרב צו דיר, איך וויל זיין אן ערליכער איד, איך וויל היטן מיינע אויגן, איך וויל האבן ריינע מחשבות".

דו קענסט זיך נישט פארשטעלן וואסערע תענוג און נחת רוח דער אייבערשטער האט ווען מען איז מתפלל צו אים.

זיי געזונט און שטארק איך דארף אריין לויפן צו די בחורים.

...



בעזרת ה' יתברך - יום ג' פרשת בשלח, ז' שבט, שנת תשע"ח לפרט קטן

לכבוד ... נרו יאיר

איך בעט דיר זייער אנטלויף פון לצים און געב אכטונג פון מענטשן וואס מאכן ליצנות פון הייליגן רבי'ן. זאלסט זיך קיינמאל נישט מתוכח זיין מיט קיין שום מענטש ווייל ווען מען טענה'ט זיך און מען הערט אויס ליצנות אויף א צדיק וכו', סוף כל סוף בלייבט איבער אינעם מענטש די ליצנות וכו' און דאס שלעפט אים נאכדעם אינגאנצן אוועק וכו'.

מען זעט די וואך אין די פרשה (פרשת בשלח, שמות יג, יז) אז דער אייבערשטער האט געדארפט ארום פירן גאנץ כלל ישראל, נאר וועגן דעם אז זיי זאלן זיך נישט אנטרעפן מיט די פלישתים וואס זענען געווען גרויסע ליצנים, זיי וואלטן אלעס אוועק געמאכט און די אידן וואלטן זיך צוריק געקערט קיין מצרים.

ליצנות איז אזא הארבע זאך אז אפילו א מענטש הערט צענדליגער דרשות פון יראת שמים און התחזקות און עס קומט א לץ און זאגט א ווערטל קעגן אים וכו', איז עס שטערקער פון אלע דרשות.

דער רבי זאגט (ליקוטי מוהר"ן, חלק א', סימן קלג): "שְׁמַעְתִּי בְּשֵׁם הַבְּעַל שֵׁם טוֹב, שְׁאֶמְרָה", איך האב געהערט נאכזאגן פון הייליגן בעל שם טוב זכותו יגן עלינו וואס האט געזאגט: "אוי נְאֻבִי, פִּי הָעוֹלָם מְלֵא מְאֹרוֹת וְסוּדוֹת נְפֻלָּאִים וְנוֹרָאִים, וְהִיד הַקְּטָנָה עוֹמֶדֶת בְּפְנֵי הָעֵינַיִם, וּמְעַכְכֶּת מְלֶאכֶת אוֹרוֹת גְּדוֹלִים", גיוואלד, די וועלט איז פיל מיט ליכט און וואונדערליכע סודות און דער קליינע הענטעלע פארשטעלט אלעס.

מוהרא"ש פלעגט שטענדיג זאגן אז דאס גייט ארויף ווען איינער קומט צום רבי'ן און הערט שיינע עצות און התחזקות ווי אזוי מען קען לעבן א שיינע לעבן און ווי אזוי מען קען זיך דערהאלטן - סיי מיט זיך אליין, מיט פרנסה, מיט א ווייב, מיט קינדער און מיט וואס נישט וכו' וכו'; ווייל דער רבי האט דאך עצות אויף טריט און שריט, אבער - גיוואלד און געשריגן: "דאס קליינע הענטעלע פארשטעלט אלעס", אז א פרישער מקורב טרעפט אן א לץ און דער לץ פּרעגט אים: "וואו דרייסטו זיך?" און יענער ענטפערט אים אז ער האט געטראפן א ליכטיגע ווינקל וואו ער איז זיך מחי', און ער האט אנגעהויבן לעבן וכו' וכו', מאכט דער לץ מיט די האנט אזא תנועה פון ביטול און

יענער טראכט שוין וכו'... אויף דעם האט דער הייליגער בעל שם טוב געשריגן: "גיוואלד"; און אויף דעם דארף מען טאקע שרייען: "גיוואלד, גיוואלד".

מוהרא"ש פלעגט שטענדיג חזרין דעם פסוק אין משלי (ט, יב): "אִם חֶכְמָתְךָ - חֶכְמָתְךָ לָךְ", אויב ביסטו קלוג - ביסטו נאר קלוג פאר דיר "וְלִצְפָּת - לְבַדְּךָ תִּשָּׂא", און אויב מאכסטו ליצנות - מאכסטו נאר פון דיר אליין ליצנות; ווען איינער מאכט ליצנות פון דעם רבינ'ס סדר דרך הלימוד מאכט ער נישט ליצנות פון רבי'ן נאר ער מאכט ליצנות פון זיך אליין. ווייל ווען עס וועט קומען דעם לעצטן טאג אין לעבן וועט גארנישט ניצן; אבער דער וואס האט יא געפאלגט דעם רבי'ן ביי אים וועט זיין (משלי לא, כה): "וְתִשְׁחַק לְיוֹם אַחֲרוֹן - עַר וּוְעַט לֵאכֵן בַּיּוֹם לְעֵצְטָן טַאָג".

געדענק: "לאכן, לאכט דער וואס לאכט צום לעצט"; ווער לאכט באמת? דער וואס לאכט ביים סוף. ווען איינער מאכט אוועק דעם רבינ'ס סדר דרך הלימוד, ער לאכט און מאכט ליצנות אז עס הייסט נישט געלערנט, ווען עס וועט קומען דעם לעצטן טאג און די אלע וואס האבן יא אנגענומען דעם רבינ'ס "סדר דרך הלימוד" וועלן צוריק גיין צום אייבערשטן אנגעפילט מיט תורה - צענדליגער מאל מסיים געווען ששה סדרי משנה; בבלי; ירושלמי; תוספתא; רמב"ם; טור; שלחן ערוך; זוהר; תיקוני זוהר; און אלע מדרשים; דעמאלט וועט זיין א גרויס געלעכטער, ווייל ביי יענעם וועט מקוים ווערן וואס שטייט (רות א, כא): "אֲנִי מְלֶאָה הִלְכָּתִי, וְרִיקָם הִשִּׁיבֵנִי", וואס דאס גייט ארויף אויף א מענטש וואס ער האט נישט אויסגעניצט זיינע יארן און זיין נשמה קלאגט: "אֲנִי מְלֶאָה הִלְכָּתִי", איך בין אראפ געקומען אנגעפילט מיט כל התורה כולה, אבער: "וְרִיקָם הִשִּׁיבֵנִי", איך גיי צוריק ליידיג.

פאריגע וואך שרייבט מיר א אינגערמאן א תלמיד פון ישיבה אז ער האט שוין זוכה געווען צו מסיים זיין הונדערט און זעכציג מאל ששה סדרי משנה; ער האט מיר ממש מחי' געווען, ווייל זה חלקי מכל עמלי, אז איך בין זוכה אריין צו לייגן אין יונגע בחורים זיי זאלן לערנען די הייליגע תורה, אריין צו לייגן אין זיי דעם רבינ'ס "סדר דרך הלימוד", אז אפילו מען פארשטייט נישט קיין לערנען זאל מען זאגן די ווערטער פון די הייליגע תורה. און מען זאל וויסן אז נאר די תורה קען ראטעווען א מענטש, נאר תורה איז א פלאץ וואו א מענטש קען אנטלויפן און וואו מען קען געראטעוועט ווערן פון אלע שוועריקייטן.

דערפאר בעט איך דיר זייער, אנטלויף פון ליצים, טענה דיר נישט מיט קיינעם און הער נישט אויס קיין שום ליצנות. נעם דעם הייליגן רבינ'ס עצות בתמימות ופשיטות, הייב אן לערנען יעדן טאג אביסל חומש, אפאר פרקים משניות און דפים גמרא. איך

ווארט צו הערן פון דיר ווען דו מאכסט א סיום אויף משניות אדער אויף גמרא, דאס געבט מיר חיות ווייטער אנצוגיין.

א גוטן טאג, איך לויף אריין צו די בחורים.

...



בעזרת ה' יתברך - ערב שבת פרשת בשלח - שירה, 'י שבט, שנת תשע"ח לפרט

קטן

לכבוד ... נרו יאיר

איך בין היינט אינדערפרי צוריק געקומען פון ארץ ישראל. איך בין געפארן צו די הקמת המצבה פון מיין באבע עליה השלום, וואס זי האט מיר שטענדיג מחזק געווען אז איך זאל זיך האלטן ווייטער ביים הייליגן רבי'ן.

די ערשטע זאך ווען איך בין צוריק געקומען בין איך געקומען אין ישיבה פארלערנען דעם דף גמרא. ווייל עס איז ביי מיר זייער חשוב אז אינגעלייט און בחורים הייבן אן זייער טאג מיטן דף גמרא. דו קענסט זיך נישט פארשטעלן ווי גרויס לימוד גמרא איז, איך האף אז דו לערנסט יעדן טאג דעם דף גמרא.

איך בין אביסל אפגעמאטערט פון די נסיעה ווייל פון דינסטאג בין איך נאך נישט געשלאפן; איך האב נישט ארויס גענומען קיין דירה אין ארץ ישראל וואו צו נעכטיגן נאר גלייך פון עירפארט בין איך געפארן קיין בית שמש געבן א שיעור ביי גדלי' דוד בלום נרו יאיר אין שטוב, פון דארט בין איך געפארן קיין ירושלים וואו איך האב געגעבן א שיעור אין ישיבת "אורייתא". נאכדעם בין איך געווען ביים קבר רחל און געזאגט תיקון חצות; עס איז גאר אנדערש ווען מען זאגט תיקון חצות אין ירושלים.

פון ירושלים בין איך געפארן קיין יבניאל; איך בין געגאנגען אין מקוה און נאכדעם צום ציון פון מוהרא"ש. איך האב זיך ברוך ה' גוט אויסגעוויינט צום אייבערשטן וכו', איך האב געבעטן פאר אלע אידן און פאר אלע תלמידים וכו'.

פון יבניאל בין איך געפארן קיין מירון דאווענען ותיקין, נאכדעם איז געווען די הקמת המצבה פון מיין באבע עליה השלום. מען האט איר מקבר געווען אין מירון אביסל ארויפציר פון רבי יוחנן הסנדלר.

איך האָף אז דו שטארקסט זיך ; געדענק וואס דער רבי זאגט (ליקוטי מוהר"ן, חלק ב', סימן יז) אז שבת דארף מען זיין פרייליך. דערפאר זאלסטו זען צו זיין פרייליך און מאך פרייליך דיין ווייב און קינדער.
א גוט שבת.

...

~~~~~



## שאלות ותשובות

### שאלה:

לכבוד דער ראש ישיבה שליט"א,

איך בין א מיידל און איך הער כסדר אייערע שיעורים און איך בין זיך זייער מחיה און מחזק מיט די אלע געוואלדיגע שיעורים, א גרויסן יישר כח פאר אלעס.

איך בין שוין אין די יארן פון שידוכים, און עס טוט מיר זייער וויי אז איך האב נאכנישט געטראפן מיין שידוך. ב"ה אז עס פעלט מיר גארנישט, איך האב א הערליכע משפחה מיט וואוילע עלטערן און געשוויסטער. אויך אין סקול בין איך ב"ה זייער מצליח און איך קום זיך גוט אויס מיט יעדן איינעם. אבער איך קען נישט אויפהערן טראכטן פון דעם אז איך דארף שוין א שידוך, איך קען וויינען גאנצע נעכט צום אייבערשטן אז איך זאל שוין א כלה ווערן.

אויך איז דא א בחור אין מיין געגנט פון וועמען איך טראכט אסאך, איך האלט אז ער וואלט געווען א גוטער שידוך פאר מיר, איך ווייס דאך אבער נישט אויב דאס איז ריכטיג.

אויב דער ראש ישיבה וואלט מיר געקענט מחזק זיין, וואלט איך דאס זייער מכיר טוב געווען.

יישר כח

### תשובה:

בעזרת ה' יתברך - יום א' פרשת בשלח, ה' שבט, שנת תשע"ח לפרט קטן

לכבוד ... תחי'

איך האב ערהאלטן אייער בריוו.

פארוואס וויינט איר אזוי סאך, וואס פעלט אייך אין לעבן? איר האט אזא שיינע משפחה, אזא טייערע טאטע מאמע, אזא גוטע סקול און געלויבט דעם אייבערשטן אז איר קומט זיך אויס אין סקול מיט אייערע טיטשערס.

איר האט אלעס אויף דער וועלט; איר זענט געזונט און עס פעלט אייך גארנישט, סאך הכל ווילט איר חתונה האבן, דאס וויל דאך יעדע געזונטע מיידל. דער אייבערשטער וועט אייך געבן אייער שידוך ווען עס וועט קומען די ריכטיגע מינוט, אבער ביז איר טרעפט אייער שידוך, דארפט איר זיין שטארק ביי זיך און ארום גיין מיט א שמייכל.

עס איז א נארמאלע זאך פאר א מיידל צו טראכטן א גאנצן טאג: 'איך וויל חתונה האבן'; עס איז א סימן אז מען איז געזונט און שטארק. זארגט נישט, דער אייבערשטער וועט אייך העלפן, איר וועט טרעפן א גוטע שידוך ווען עס וועט קומען די ריכטיגע מינוט.

אנשטאט וויינען א גאנצן טאג, דארפט איר טאנצן פאר שמחה אז איר זענט געזונט און שטארק; טאנצט פאר שמחה אז איר האט א ווארעמע שטוב, עס זענען דא נעבעך מיידלעך אין אייער יארגאנג וואס האבן נישט אזעלכע ווארעמע עלטערן ווי איר האט, זייערע משפחות זענען צעבראכן וכו', זיי וויינען א גאנצן טאג און א גאנצע נאכט, אבער איר האט נישט אויף וואס צו וויינען, איר דארפט טאנצן פאר שמחה.

דער הייליגער ר' נתן זכרוננו לברכה פלעגט זאגן: "ווען א מענטש רעדט זיך אפ, זאגט דער אייבערשטער: 'קוקט אן דעם מענטש, איך געב אים גוטס און דאך רעדט ער זיך אפ, איך וועל אים ווייזן וואס מיינט שלעכט', אבער ווען א מענטש דאנקט דעם אייבערשטן, זאגט דער אייבערשטער: 'קוק אן דעם מענטש, ער האט גארנישט אין לעבן, און ער איז אזוי פרייליך און דאנקבאר, איך וועל אים ווייזן וואס מיינט גוט', און מען געבט אים א גוטע לעבן". איז דאך זיכער אז איר - וואס האט אלעס אויף דער וועלט - פארוואס זאלט איר וויינען א גאנצן טאג; פאלגט דעם הייליגן רבי'ן, דער רבי זאגט אז מען דארף זיין פרייליך א גאנצע טאג.

בעטס דעם אייבערשטן ער זאל אייך געבן א גוטע שידוך, פארציילט אים אז איר טראכט פון וכו', בעטס אים אז איר ווילט חתונה האבן און האבן א שיינע לעבן.

...



## שאלה:

לכבוד דער חשובער ראש ישיבה שליט"א,

צום ערשט וויל איך זאגן א גרויסן יישר כח פאר די שיעורים וואס געבן אונז כסדר חיזוק און עצות אויף יעדע זאך, ב"ה אז בזכות דעם ווייסן מיר ווי אזוי צו לעבן אן אמת'ע לעבן.

ספעציעל וויל איך באדאנקען אויף דעם וואס איך האב געקענט אריינקומען מיט מיין מאן זיך דורכצושמועסן מיט'ן ראש ישיבה, און אויף דעם בריוו מיט די תפלה וואס דער ראש ישיבה האט געשריבן צו מיין מאן אז איך זאל עס זאגן יעדן טאג. איך פרוביר צו זאגן די תפלה כאטש איין מאל יעדן טאג, און אמאל אויך מער, און ב"ה אז איך פיל אז מיינע פחדים און שרעקעדיגע מחשבות ווערן בעסער און בעסער, איך לעב מער מיט א קלארע אמונה ווי פריער.

אין די תפלה שטייט די ווערטער "איך פיל ווי איך האלט עס נישט אויס מער", אבער יעצט שפיר איך שוין נישט צו זאגן די ווערטער, ווייל עס איז שוין אסאך בעסער, און איך בעט ווייטער אז עס זאל אינגאנצן אוועקגיין.

איך קען נישט גענוג זיך באדאנקען פאר'ן ראש ישיבה שליט"א אויף אלעס.

א גרויסן יישר כח.

תשובה:

בעזרת ה' יתברך - יום א' פרשת בשלח, ה' שבט, שנת תשע"ח לפרט קטן  
לכבוד מרת ... תחי'

איך האב ערהאלטן אייער בריוו.

איך פריי מיר זייער צו הערן אז איר שפירט זיך שוין בעסער און איר זענט שוין  
אסאך מער רואיגער ווי ווען איר זענט געווען ביי מיר מיט אייער מאן נרו יאיר.

איך האב אייך געשריבן א תפלה וואס צו זאגן לויט וואס איך האב געהערט פון  
אייך ווי איר זאגט אז איר לעבט אין שרעק, איך האב געשריבן די תפילה לויט אייער  
מצב פון דעמאלט, אבער יעצט אז איר שרייבט מיר אז אייערע מחשבות ווערן בעסער  
און בעסער, עס האלט שוין ביי דעם אז איר קענט מער נישט זאגן פארן אייבערשטן:  
"איך פיל ווי איך האלט עס מער נישט אויס", ווייל איר פילט מער נישט אזוי, אייער  
אמונה איז שוין שטערקער, וועל איך אייך שרייבן א נייע תפילה וואס צו בעטן.

לייגט אוועק די אלטע בריוו מיט די תפילה וואס איך האב אייך געשריבן כדי איר  
זאלט קיינמאל נישט פארגעסן די ניסים וואס דער אייבערשטער האט געטון מיט אייך  
און וועט ווייטער טון מיט אייך, אז אויב איר וועט אמאל דארפן פועל'ן א ישועה זאלט  
איר זען קלאר מיט אייערע אויגן וואס מען קען אלץ פועל'ן מיט תפילה, איר וועט קענען  
מחזק זיין נאך מענטשן און זיי לאזן וויסן וואס געשעהט ווען מען בעט יעדן טאג דעם  
אייבערשטן בתמימות ובפשיטות אויף די אייגענע שפראך, ווי ער העלפט יעדן איינעם.

דא שרייב איך אייך די תפילה:

רבוננו של עולם, יישר כח פאר מיין לעבן! איך דאנק דיר אז איך האב אזא גוטע  
מאן וואס ער איז אזוי ערליך און אזוי גוט צו מיר; איך האב נישט קיין ווערטער דיר צו  
דאנקען פאר מיינע לעכטיגע זיסע קינדער וואס דו האסט מיר געגעבן. יישר כח  
אייבערשטער אז מיינע קינדער זענען געזונט, איך דאנק דיר פאר אלעס וואס דו געבסט  
מיר. אייבערשטער, מיין הארץ איז אנגעפילט מיט לויב פאר דיר פאר אלע חסדים וואס  
דו טוסט מיט מיר, איך האב דיר אזוי ליב.

רבוננו של עולם, איך בעט דיר זייער, העלף מיר איך זאל זיין פרייליך, העלף מיר  
איך זאל האבן א קלארע אמונה, א לויטערע אמונה, א ריינע אמונה, איך זאל גלייבן אז  
קיינער קען מיר גארנישט טון, העלף מיר איך זאל נישט לעבן מיט פחדים און שרעק.

הייליגער באשעפער, דו ביסט דאך דער יודע מחשבות, דו ווייסט אלע מחשבות  
וואס איך טראכט, דער יצר הרע פארגינט נישט אז איך לעב אזוי שוין מיט מיין מאן און

מיינע זיסע קינדער ברענגט ער אריין אין מיין מח שלעכטע מחשבות, איך טראכט זייער אסאך מאל נעגעטיוו - פון שטארבן און פון אנדערע שלעכטע זאכן ביז איך ווער זייער נערוועז און דערשראקן. העלף מיר איך זאל נישט האבן נעגעטיווע מחשבות, אייבערשטער, דו ביסט דאך דער יודע מחשבות, העלף מיר, "יודע מַחֲשָׁבוֹת הוֹשִׁיעָה נָא".

צו וועם זאל איך גיין בעטן הילף, ווער קען מיר דען העלפן, ווער קען מיר אוועק נעמען מיינע פחדים, מיינע שרעקעדיגע מחשבות וואס קומען מיר כסדר אריין אין מח - זיי לויפן מיר נאך א גאנצע טאג, קיינער קען מיר נישט העלפן, אבער דו קענסט יעדן איינעם העלפן, בעט איך דיר טאטע זיסער, העלף מיר איך זאל זיין געזונט און שטארק, איך זאל זיין א געזונטע מאמע און א געזונטע ווייב פאר מיין מאן.

אייבערשטער, ווען איך רעד צו דיר שפיר איך אזוי גוט אבער נאכדעם ווען איך פארגעס פון דיר קומט צוריק דער יצר הרע און ער מאכט מיר ווייטער טראכטן שלעכטע זאכן. אסאך מאל כאפט מיר אזא שרעק אז איך קען מיך נישט קאנטראלירן, אדער ווען עס קומט ביינאכט קען איך נישט איינשלאפן פון אלע נארישע מחשבות וואס לויפן אין מיין מח; העלף מיר אז מיין אמונה זאל זיך נישט אפטון פון מיר קיין איין רגע, העלף מיר איך זאל זיין אזוי שטארק מיט אמונה אז קיין שום זאך אויף דער וועלט זאל מיר נישט רירן.

איך האף צו באקומען פון אייך בקרוב א בריוו וואו איר וועט מיר שרייבן אז די גאנצע תפילה איז אייך שוין נישט נוגע און איר קענט עס שוין נישט זאגן ווייל עס איז נישט אמת וכו', אזוי ווי איר שרייבט מיר יעצט. איר וועט לעבן מיט אזא קלארע אמונה אז גארנישט וועט אייך נישט שטערן.

...



## שאלה:

לכבוד דער ראש ישיבה שליט"א,

איך בין ב"ה א חתן געווארן, און אין עטליכע וואכן ארום וועט זיין מיין חתונה אי"ה.

איך האב געהאט א שטיקל קריגעריי מיט מיין מאמע, סתם אזוי לעבן מיר זייער גוט, מיר האבן זייער א פריינדליכע שטוב, מיר האבן זיך אבער געקריגט איבער דעם וואס איך האב געוואלט גיין שבת מיט ווייסע זאקן נאך די חתונה, און ביים ווארט האט די כלה אויך געפרעגט אויב איך גיי גיין מיט ווייסע זאקן, מיין טאטע גייט נישט מיט ווייסע זאקן, אבער מיין שווער גייט יא, און מיין מאמע וויל נישט אז איך זאל גיין דערמיט.

מיין מאמע לעבט אזוי ווי פאר הונדערט יאר צוריק, זי מיינט אז מען ווערט א רבי ווען מען גייט מיט ווייסע זאקן, זי כאפט נישט אז היינט גייט יעדער אינגערמאן אזוי. מיר האבן למעשה איינגעקויפט די שטאפיר, און איך האב געקויפט די הויזן שיד זאקן אזוי ווי איך האב געוואלט.

לעצטנס האב איך געהערט פון אייך א שארפע שיעור וועגן מכבד זיין עלטערן, איך האב געגעבן פאר מיין מאמע צו הערן דעם שיעור און זי האט זייער הנאה געהאט. אבער יעצט ווייס איך נישט וואס צו טון, איך פיל פון איין זייט אז איך בין א שגף אז איך פאלג איר נישט, אבער איך האלט אז נאך די חתונה וועט זי עס אויך ליב האבן. איך האב עס זייער שטארק ליב, איך שפיר אז איך גיי זיך פילן ווי א גוי אן דעם שבת. פאר מיין טאטע גייט עס נישט אן.

וואס האלט דער ראש ישיבה אז איך דארף צו טון?

ישר כח פאר אלעס.

### תשובה:

בעזרת ה' יתברך - יום א' פרשת בשלח, ה' שבט, שנת תשע"ח לפרט קטן לכבוד ... נרו יאיר איך האב ערהאלטן דייך בריוו.

וויסן זאלסטו אז כיבוד אב ואם איז זייער א גרויסע מצוה; חכמינו זכרונם לברכה זאגן (ירושלמי פאה א, א) אז דאס איז חמורות שבחמורות, דאס איז פון די הארבסטע מצוות וואס איז דא.

חכמינו זכרונם לברכה פארציילן (ירושלמי קידושין כ:). ר' טרפון'ס מאמע איז אמאל געגאנגען שפאצירן שבת און איר שיד האט זיך צעריסן, האט ר' טרפון זיך אראפגעלייגט און געלייגט זיינע הענט אויף דער ערד זאגענדיג: "מאמע, טרעט אויף מיר", כדי זי זאל נישט גיין בארוועס, אזוי איז ער געגאנגען מיט איר ביז זי איז אנגעקומען צו איר שטוב. איינמאל ווען ר' טרפון האט זיך נישט גוט געשפירט, האט זיין מאמע געבעטן די חכמים זיי זאלן מתפלל זיין פאר אים ווייל ער איז איר מכבד מער וויפיל מען דארף, האבן איר די חכמים געפרעגט: "וואס טוט ער?" האט זי פארציילט ווי ער האט זיך אראפגעלייגט אויף דער ערד ווען איר שיד האט זיך צעריסן, ער האט געלייגט זיינע הענט אז איך זאל קענען גיין וכו', האבן די חכמים געזאגט: "אפילו ער זאל דיר טון טויזנט מאל אזוי ווי ער טוט דיר יעצט, האט ער נאך נישט מקיים געווען די מצוה ווי עס דארף צו זיין".

בנוגע אנטון ווייסע זאקן לכבוד שבת וכו'; זיי מסביר פאר דייך מאמע אז היינט איז דאס א חסידי'שער לבוש וכו' און אלע חסידי'שע אידן גייען מיט ווייסע זאקן שבת, אזוי וועט זי נישט זיין קעגן דעם אז דו זאלסט אויך גיין וכו'.

געדענק, דער גרעסטער כיבוד אב ואם איז ווען עלטערן זעהן ווי די קינדער פירן זיך אויף ערליך אזוי ווי חכמינו זכרונם לברכה זאגן (יומא פו.) אויפן פסוק (דברים ו, ה): "וְאָהַבְתָּ אֶת ה' אֱלֹהֶיךָ" - זאלסט זען עס זאל ארויס קומען א קידוש השם דורך דיר און דער אייבערשטער זאל באליבט ווערן דורך דיר. ווייל ווען א מענטש לערנט תורה און פירט זיך אויף ווי עס דארף צו זיין וואס זאגן מענטשן? "אֲשֶׁרִי אָבִיו שֶׁלְמָדוֹ תוֹרָה", וואויל זענען זיינע עלטערן וואס האבן אים געלערנט תורה; "אֲשֶׁרִי רַבּוֹ שֶׁלְמָדוֹ תוֹרָה", וואויל איז פאר זיין רבי וואס האט אים געלערנט תורה; "אִי לָהֶם לְבָרִיּוֹת שְׁלֹא לְמָדוֹ תוֹרָה", וויי איז פאר די מענטשן וואס לערנען נישט קיין תורה; קוקט אן דעם מענטש, וויבאלד ער לערנט תורה פירט ער זיך אויף אזוי ערליך. אויף אים זאגט דער פסוק (ישעיהו מט, ג): "וַיֹּאמֶר לִי עֲבָדֵי אֱתָהּ, יִשְׂרָאֵל אֲשֶׁר בָּךְ אֶתְפָּאֵר", דער אייבערשטער בארימט זיך מיט אזא איינעם.

דער אייבערשטער זאל דיר העלפן זאלסט גיין צו דיין חתונה בשעה טובה ומוצלחת און זוכה זיין אויפצושטעלן ערליכע אידישע דורות לה' ולתורתו.

...

~~~~~

שאלה:

לכבוד דער ראש ישיבה שליט"א,

איך בין א מיידל פון פופצין יאר, איך הער כסדר אויס אייערע שיעורים און חיזוק יומי, און דאס העלפט מיר אסאך אין לעבן.

איך האב אייד געוואלט פרעגן איבער דעם וואס איך וויל זייער שטארק האבן א סעלפאון, אבער מיינע עלטערן ווילן מיר דאס נישט ערלויבן.

עס שטערט מיר אז מײן ברודער האט שוין געהאט א סעלפאון ווען ער איז געווען פערצן יאר, און פארוואס טאר איך נישט האבן קיין סעלפאון ביי די פופצין.

איך וועל אייד דאנקבאר זיין אויב איר וועט מיר געבן אן עצה וואס צו טון.

יישר כח.

תשובה:

בעזרת ה' יתברך - יום א' פרשת בשלח, ה' שבט, שנת תשע"ח לפרט קטן

לכבוד ... תחי'

איך האב ערהאלטן אייער בריוו.

פאלגט אייערע עלטערן; אז זיי זאגן אז איר דארפט נישט קיין סעלפאן ווייסן זיי וואס זיי זאגן. אויב איר וועט זיי פאלגן וועט איר זוכה זיין צו טרעפן א גוטע שידוך און איר וועט האבן נחת פון אייערע קינדער.

דער רבי זאגט (לקוטי מוהר"ן, השמטה, תחלת חלק שני): אויפן פסוק (יחזקאל לג, כד): "אָחַד הָיָה אַבְרָהָם", אברהם אבינו האט געדינט דעם אייבערשטן וויבאלד ער איז געווען איינער אליינס; ווען א מענטש קוקט נאר אויף זיך, דעמאלט איז ער א גליקליכער מענטש, א צופרידענער מענטש. אז אייערע עלטערן ווילן נישט אז איר זאלט האבן א סעלפאן, פאלגט זיי. אפילו עס שטערט איך פארוואס אייער ברודער מעג יא האבן וכו'.

אויב מען קוקט אויף זיך דעמאלט איז מען מצליח; אלע פראבלעמען הייבן זיך אן ווען מען קוקט אויף א צווייטן.

דער אייבערשטער זאל איך העלפן איר זאלט טרעפן א גוטע שידוך בקרוב.

...



שאלה:

שלום לרב,

בעבר הרחוק שלי, ובעוונותי הרבים, ביצעתי הפלה. השאלה הוא אם אני נוסעת לרבי נחמן הוא יתקן אותי בעבור אותו החטא?

תשובה:

בעזרת ה' יתברך - יום ב' פרשת בשלח, ו' שבט, שנת תשע"ח לפרט קטן

לכבוד מרת ... תחי'

איך האב ערהאלטן אייער בריוו.

די עבירה פון "הפלה" איז זייער הארב. דער זוהר הקדוש זאגט (פרשות שמות, דף ג): "תִּלְתָּא אֵינּוּן דְּדַחֲזִין שְׂכִינְתָּא מְעֻלְמָא, וְגַרְמִין, דְּדִיּוּרִיָּה דְּקוּדְשָׁא בְּרִיךְ הוּא לָא הָוֵי בְּעֻלְמָא, וּבְגֵי נְשָׂא צְרוּחִין וְלֹא אֲשַׁתְּמַע קְלִיהוֹן", וועגן דריי עבירות גייט די שכינה אוועק פון אידישע קינדער און דאס איז גורם אז עס זאל זיין צרות אויף דער וועלט. און אפילו מענטשן שרייען פון זייערע צרות ווערן זיי נישט געענטפערט. דער זוהר רעכנט אויס דריי עבירות וואס ברענגען צרות אויף די וועלט און דער דריטע עבירה וואס דער זוהר רעכנט אויס איז "מאן דקטיל בגוי, ההוא עוברא דמתעברא אתתיה, וגרים לקטלא ליה במעא, דסתיר בגנינא דקודשא בריך הוא ואומנותא דיליה", אויב איינער הרג'ט זיין

קינד וכו', "וַיֹּי לְהֵיוֹא בְּרִנְשׁ, וַיֹּי לְיָהּ, טָב לְיָהּ דָּלָא יִתְבָּרַי בְּעֶלְמָא", וויי פאר דעם מענטש.

אבער וויסן זאלט איר אז עס איז נישט דא אן עבירה וואס מען קען נישט תשובה טון דערויף, דער אייבערשטער שטייט און ווארט מען זאל זיך צוריק קערן צו אים. ביים אייבערשטן איז זייער חשוב א בעל תשובה עד כדי כך אז חכמינו זכרונם לברכה זאגן (ברכות לה): "בְּמָקוֹם שֶׁבְעֵלֵי תְּשׁוּבָה עוֹמְדִים, שָׁם אֵין צַדִּיקִים גְּמוּרִים יְכוֹלִים לַעֲמוֹד", אפילו צדיקים קומען נישט אן אזוי הויך ווי א בעל תשובה קומט אן.

דער עיקר תשובה איז ווען א מענטש איז זיך מתודה זיין פארן אייבערשטן און פארציילט אלעס פארן אייבערשטן בפרטי פרטיות. ווייל דער רבי זאגט (ליקוטי מוה"ר, חלק א, סימן ד) אז ווען א מענטש זינדיגט ווערן די עבירות אריין געקריצט אין זיינע בינער אזוי ווי עס שטייט (יחזקאל לב, כז): "וַתְּהִי עֲוֹנָתָם עַל עֲצֻמָּתָם", און דאס הרגעט דעם מענטש, אזוי ווי עס שטייט (תהילים לד, כב): "תְּמוֹתַת רָשָׁע רָעָה", דאס רשעות פונעם מענטש טוט אים הרגען; אבער ווען א מענטש איז זיך מתודה פארן אייבערשטן, ער פארציילט פארן אייבערשטן יעדע זאך וואס ער האט געטון און בעט דעם אייבערשטן ער זאל רחמנות האבן אויף אים, גייען ארויס אלע עבירות פון זיינע בינער.

דער רמב"ם שרייבט (פרק א' מהלכות תשובה, הלכה א): "כָּל מִצְוֹת שֶׁבִּתְּוָרָה, בֵּין עֲשֵׂה בֵּין לֹא תַעֲשֶׂה, אִם עָבַר אָדָם עַל אַחַת מֵהֶן, בֵּין בְּזִדּוֹן בֵּין בְּשִׁגְגָה, כִּשְׂעִשְׂהָ תְּשׁוּבָה וַיֵּשׁוּב מִחֻטָּאוֹ חַיִּיב לְהִתְוַדֹּת לְפָנָי הָאֵל בְּרוּךְ הוּא, שֶׁנֶּאֱמַר (במדבר ה, ו): אִישׁ אוֹ אִשָּׁה כִּי יַעֲשׂוּ מִכָּל חֲטָאת הָאֲדָם וְהִתְוַדוּ אֶת חֲטָאתָם. כִּיצַד מִתְוַדִּין? אֹמֵר: אֲנִי הֵשֵׁם, חֲטָאתִי, עֲוִיתִי, פִּשְׁעֵתִי לְפָנֶיךָ וְעֲשִׂיתִי כֶּךָ וְכָךְ, וְהָרִי נִחַמְתִּי וּבּוֹשַׁתִּי בְּמַעֲשֵׂי, וְלַעֲוֹלָם אֵינִי חוֹזֵר לְדַבֵּר זֶה. וְזֶהוּ עֲקָרוֹ שֶׁל יְהוּדִי"; און דער רמב"ם פירט אויס: "וְכָל הַמְרַבֵּה לְהִתְוַדֹּת וּמְאָרִיךְ בְּעִנְיָן זֶה, הָרִי זֶה מִשְׁבַּח", ווער עס איז זיך אסאך מתודה, דער איז געלויבט.

אודאי אויב איר קענט פארן צום רבי'נס ציון קיין אומאן איז נישט דא קיין גרעסערס פון דעם; דער רבי האט צוגעזאגט ווער עס וועט קומען צו זיין קבר אין אומאן און וועט געבן א פרוטה לצדקה פאר זיין זכות און זאגן דעם תיקון הכללי (קאפיטל ט"ז, ל"ב, מ"א, מ"ב, נ"ט, ע"ז, צ', ק"ה, קל"ז, ק"נ) "אֲפִילוֹ אִם עֲצָמוֹ וּגְבָרוֹ חֲטָאָיו וּפְשָׁעָיו" וועט ער אים ארויס נעמען פון שאול תחתית.

דערפאר אז איר ווילט פארעכטן אייערע מעשים, זאלט איר פארן צום הייליגן רבי'נס ציון און איר זאלט מקיים זיין וואס דער רבי האט געזאגט. איר זאלט דארט זאגן דעם תיקון הכללי און זיך מתודה זיין צום אייבערשטן אויף אייערע שלעכטע מעשים, וועט איר זוכה זיין צו אלע תיקונים וואס דער רבי האט צוגעזאגט.

דער אייבערשטער זאל העלפן איר זאלט זוכה זיין תשובה צו טון.

...



שאלה:

לכבוד הראש ישיבה שליט"א,

א גרויסן יישר כח פאר אלע אייערע שיעורים, וואס בלאזן אריין אין מיר א נייע לעבן, און זענען מיר מחזק און מעודד אין יעדע מצב.

איך האב א שאלה וואס שטערט מיר זייער שטארק, אפשר וועט איר מיר קענען ארויסהעלפן. איך בין ב"ה געבענטשט געווארן מיט א גרויסע משפחה פון 9 קינדער קע"ה, און יעצט האבן מיר שוין א פרישע גוטע בשורה ב"ה.

מיין שאלה איז ווי אזוי איך קען זיך דערהאלטן ווען די קשיא פון "פרנסה" איז גאר שווער צו פארענטפערן. און אויך אז איך בין אזויפיל פארנומען מיט די קינדער, אז איך שפיר אז איך האב נישט קיין שום צייט פאר מיר אליין. און אויך קומט צו דערצו די ליצנות וואס מענטשן מאכן פון מיר אז איך האב אזויפיל קינדער, דאס מאכט מיר זייער דעפרעסט און ברענגט מיר בלבולים, און פארשטייט זיך אז דאס איז אויך משפיע אויף מיין שלום בית.

איך ווייס נישט דער וועג ווי אזוי זיך צו שטארקן און זיין פרייליך. אנשטאט זיך צו פרייען מיט די שיינע מתנות וואס דער אייבערשטער וויל מיר געבן, בין איך גאר זייער צעבראכן דערפון.

נאך מער שטערט מיר אז מיין ווייב פארשטייט בכלל נישט וואס דער פראבלעם איז מיט דעם, זי זעט נישט וואס ס'איז שווער מיט דעם. זי פרובירט מיר מחזק צו זיין און שטארקן אויף אלע אופנים, איך בלייב אבער נאכאלץ צעבראכן דערפון, עס קומט מיר ארויף די זכרונות ווי מ'מאכט חזק פון מיר אז איך האב אזויפיל קינדער ב"ה.

איך וועל זיך זייער פרייען אויב דער ראש ישיבה שליט"א וועט אראפנעמען אפאר מינוט מיר צו ענטפערן.

א גרויסן יישר כח.

יוסף

תשובה:

בעזרת ה' יתברך - יום ב' פרשת בשלח, ר' שבט, שנת תשע"ח לפרט קטן

לכבוד יוסף נרו יאיר

איך האב ערהאלטן דיין בריוו.

זיי מיר מוחל, אבער איך פארשטיי נישט דיין שאלה און איך ווייס נישט וואס דו ווילסט. ווען די מעשה איז ווען פארקערט, אז דו ווילסט האבן א שטוב מיט קינדער און דיין ווייב איז נישט מסוגל וכו' ווייל זי האט שוואכע נערוון וכו' און זי קען נישט דערהייבן וכו' דעמאלט וואלט מען געדארפט אריינקוקן אין דיין שאלה, אבער אז דער אייבערשטער האט דיר געגעבן א געזונטע ווייב וואס האט כח צו זיין א מאמע וכו', זי איז א געזונטע פרוי וואס וויל אויפשטעלן א גרויסע משפחה און זי האט די כוחות דערפאר, פארשטיי איך בכלל נישט וואס דיין בקשה איז און וואס עס באדערט דיר.

דער הייליגער רבי האט געזאגט: "א מענטש דארף בעטן דעם אייבערשטן אז ער זאל זוכה זיין צו האבן אסאך קינדער - אפילו די קינדער וועלן אויסוואקסן נישט אזוי ווי עס דארף צו זיין, ווייל ווען משיח וועט קומען און צוריק ברענגען אלע אידן צום אייבערשטן וועט ער מתקן זיין נישט נאר יענעם דור, נאר משיח וועט פארעכטן אלע דורות".

וואס זאלן מיר טון אז בעוונותינו הרבים האט זיך אריין געכאפט ביי אידישע קינדער די קליפה פון נישט האבן קינדער רחמנא לצלן, מענטשן זענען מסית ומדיח אנדערע נישט צו האבן קינדער מיטן אויסרייד: "וואס וועט זיין מיט פרנסה?" אדער אנדערע נארישע סברות.

דאנק דעם אייבערשטן אז דו האסט א געזונטע ווייב וואס האט כח צו זיין א מאמע פאר קינדער און הער נישט אויס וואס נארישע מענטשן זאגן: "אויף וועמענס חשבון האסטו קינדער?" אדער אנדערע ליצנות.

געדענק אז נאר קינדער און אייניקלעך בלייבט איבער פונעם מענטש; חכמינו זכרונם לברכה זאגן (בבא בתרא קטז): ווען א מענטש גייט אוועק פון דער וועלט און לאזט איבער קינדער וואס לערנען תורה איז פֿאַילִו לֹא מֵת, אזוי ווי עס שטייט (מלכים א כא, יא): **וַיְהִי דָּוָד שָׁמַע בְּמִצְרַיִם כִּי שָׁכַב דָּוִד עִם אֲבֹתָיו, וְכִי מֵת יֹאָב שֹׁר הַצִּבְאָה,** דער קעניג פון מצרים האט געהערט אז דוד ליגט און אז זיין גענעראל יואב איז געשטארבן, פארוואס ביי דוד המלך שטייט **שָׁכַב דָּוִד** און ביי יואב שטייט **מֵת יֹאָב**? ווייל דוד המלך האט איבערגעלאזט קינדער צדיקים, הייסט עס נישט ווי ער איז געשטארבן נאר כאילו ער שלאפט, אבער אז מען לאזט נישט איבער קינדער וואס גייען בדרך התורה, דעמאלט ווען דער מענטש גייט אוועק פון דער וועלט איז ער א טויטער מענטש.

דו שרייבסט אז דו האסט נישט קיין צייט פאר דיר צו אטעמען ווייל דו ביסט פארנומען מיט דייןע קינדער וכו'; פארברענגען דארף מען מיט די ווייב און קינדער,

און אטעמען זאלסטו אין שטוב. אנשטאט צו זוכן וואו מען קען ארויס לויפן פון שטוב פארברענגען מיט חברים פארברענג ענדערש אין שטוב מיט דיין ווייב און קינדער.

מוהרא"ש פלעגט אונז שטענדיג דערמאנען אז א מענטש האט נישט קיין חברים, דער פסוק זאגט (תהלים ס, יג): "וְיִשְׂרָאֵל תְּשׁוּעַת אֲדָם", א מענטש קען דיר נישט העלפן; נאך זאגט דוד המלך (תהלים קטז, יא): "אֲנִי אֶמְתִּי בְּחַפְזִי כָּל הָאָדָם כֶּזֶב", א מענטש איז איינער אליין; וואס האט יא א מענטש, וועם האט מען יא? דעם אייבערשטן, די תורה און די מצוות. דאס נעמט א מענטש מיט און דאס בלייבט פונעם מענטש.

פארברענג מיט דינע קינדער, שפיל מיט זיי שפילערייען, פארצייל זיי שיינע מעשיות פון צדיקים און הער אויס זייערע מעשה'לעך וואס זיי האבן צו דערציילן. אזוי וועלן זיי אויסוואקסן געזונט און שטארק, זיי וועלן זיין ערליכע אידן.

איך בעט דיר נאכאמאל, טאנץ פאר שמחה אז דו האסט א געזונטע ווייב וואס האט די כוחות צו מגדל זיין א שטוב מיט קינדער; אנטלויף פון מענטשן וואס שפעטן אפ פון ערליכע אידן וואס האבן געבענטשטע שטובער מיט קינדער, וועסטו זוכה זיין צו זען נחת פון אלע דינע קינדער.

...



שאלה:

לכבוד הראש ישיבה שליט"א,

ראשית כל: ב"ה די האט-ליין איז מורא'דיג, די שיעורים זענען געוואלדיג!

יעצט צום ענין: איך האלט אז איך האב גוט מחנך געווען מיינע קינדער, און איך בין זיי ווייטער גוט מחנך, אבער מיין ווייב האלט אין איין קרעכצן: "געדענקסט דעמאלטס האבן מיר נאכגעגעבן פאר די קינד... און וועגען דעם איז ער יעצט אזוי אוון אזוי... געדענקסט אונז האבן נישט געגעבן ליבשאפט פאר די קינד און וועגען דעם איז ער אזוי..."

וויפיל איך פראביר איר צו דערמאנען אז אונזער שטוב איז ב"ה פול מיט ליבשאפט, און אז זי פארגעסט די גוטע זאכן, ווי למשל: ווען מען האט יא געשריגן אויף א קינד, געזאגט ניין פאר א קינד, און פון די אנדערע זייט געגעבן גוטע ווערטער און מחזק געווען, און מיר האבן ב"ה קיינמאל קיינמאל נישט געזאגט קיין נעגאטיווע זאך פאר א קינד, ווערט זי אבער נישט בארואיגט דערפון, און זי רעדט זיך ווייטער אפ.

איך מיין אז איר פראבלעם שאפט זיך פון דעם אז ב"ה אונזער שטוב איז אזוי קריסטאל, און זי ווייסט נישט וואס עס טוט זיך אין אנדערע שטובער ווי די עלטערן האבן בכלל נישט קיין השגה ווי אזוי צו זיין א ביישפיל פאר די קינדער, ווי אזוי צו זיין סיי שטרענג און סיי ווארעם, און די קינדער וואקסן אויף פצועים בגוף ובנפש.

ווי אזוי זאל איך זיך אומגיין מיט איר? און וואס זאל איך איר זאגן?
א גרויסן יישר כח פאר אלעס.

תשובה:

בעזרת ה' יתברך - יום ב' פרשת בשלח, ו' שבט, שנת תשע"ח לפרט קטן
לכבוד ... נרו יאיר
איך האב ערהאלטן דיין בריוו.

אז דער אייבערשטער האט דיר געהאלפן אז דו האסט א שיינע שטוב אזוי ווי דו
דרוקסט זיך אויס אין דיין בריוו: "אונזער שטוב איז ווי קריסטאל", וואס דארפסטו זיך
זוכן פון אונטער דער ערד אויף וואס זיך אפצורעדן? דאנק דעם אייבערשטן אגאנצן
טאג פאר די חסדים וואס ער טוט מיט דיר; זיי פרייליך און מאך פרייליך דיין שטוב
וועסטו מצליח זיין אין אלע דיניע וועגן, אזוי ווי דער רבי זאגט (ספר המידות, אות שמחה, חלק
ב, סימן א): "מי שְׁהוּא שְׁמֵחַ תָּמִיד, עַל יְדֵי זֶה הוּא מְצַלִּיחַ", ווער עס איז שטענדיג פרייליך
איז מצליח.

דער רבי זאגט (ליקוטי מוהר"ן חלק א', סימן א) אז דער יצר הרע איז זיך מתלבש אין מצוות
און אזוי פארנארט ער דעם מענטש אוועק צו גיין פונעם אייבערשטן; ווייל ווען דער
יצר הרע זעט אז ער קען נישט בייקומען א מענטש, רעדט ער אים איין מיט זיינע
פרומקייטן אז ער זאל מאכן א מחלוקת וכו'. דער מענטש ווייסט נישט אז דער יצר הרע
רעדט אים דאס איין און ער הייבט זיך אן צו קריגן מיט די ווייב, ער מיינט אז דאס איז
לשם שמים און אזוי כאפט אים דער יצר הרע אריין אין זיין נעץ. אבער א מענטש מיט
אביסל שכל ווייסט און געדענקט אז עס איז נישט דא אזא זאך ווי זיך צו קריגן - אפילו
לשם שמים, ווייל מחלוקת איז פון די סטרא אחרא, אזוי ווי דער רבי זאגט (ספר המידות,
אות מריבה, סימן טו): "בְּמִקּוֹם מְרִיבָה שָׁם הַשָּׁטָן".

וויסן זאלסטו, ווען דיין ווייב קאמפלעינט אז די קינדער פירן זיך נישט אויף גוט
וכו' מיינט זי נישט זיך צו טענה'ען מיט דיר וכו', נאר זי וויל אז דו זאלסט איר אויסהערן
און מחזק זיין אז עס איז יא גוט. עס איז א טעות וואס זייער אסאך מענטשן מאכן אין
לעבן, ווען די ווייב רעדט זיך אפ וכו' מיינט מען אז מען האט א ווייב א קאמפלעינער.
מען מיינט אז מען איז אריין געפאלן מיט א פרוי וואס זוכט זיך שטענדיג אפצורעדן,
אבער עס איז נישט אזוי. ווען א פרוי רעדט זיך אפ איז נישט פשט אז זי וויל זיך אפרעדן,
זי וויל קאמפלעינען וכו', נאר זי וויל הערן אז עס איז יא גוט, זי וויל הערן פאזעטיווע
ווערטער. אנשטאט זי זאל בעטן איר מאן: "געב מיר חיזוק", "זאג מיר אז דער

אייבערשטער וועט אונז נישט פארלאזן"; זאגט זי עס אויף א וועג וואס הערט זיך ווי טענות: "וואס וועט זיין?" "עס איז נישט דא קיין געלט", "די קינדער טויגן נישט"; אבער באמת איז דאס נאר ווייל זי וויל הערן שיינע פאזעטיווע ווערטער, זי וויל הערן ווי דו זאגסט: "עס איז נישט עק וועלט"; זי וויל הערן "עס איז נישט אזוי געפערליך", "באלד וועט זיין געלט", "די קינדער זענען זייער טייער".

געדענק אז א פרוי איז א גאנצן טאג אין שטוב מיט די קינדער, זי גייט נישט ארויס דריי מאל א טאג אין שול, מה שאין כן דער מאן טרעפט זיך מיט חברים, מען הערט דא א גוט ווארט, דארט א גוט ווארט. ווי אויך גייט זי נישט אין שול שבת הערן גוטע דיבורים און התחזקות וכו', זי האט נאר איין פלאץ ווי זי קען הערן התחזקות - פון איר מאן. אויב דער מאן האט שכל, ער איז מחזק זיין ווייב און ער בויט איר אויף, דעמאלט דארף די פרוי גארנישט, זי וועט נישט קאמפלעינען און זי וועט זיך נישט אפרעדן אזוי פיל.

קוק וואס ר' נתן שרייבט (שיחות הר"ן, סימן רסד) ווי דער רבי האט אונז געבעטן און געווארנט אז מיר זאלן מכבד זיין די ווייב און רחמנות האבן אויף זיי, ווייל פרויען גיין אריבער זייער פיל צער פון אויפהאדעווען די קינדער וכו'.

צו האבן שלום בית דארף מען נישט מער ווי א ברעקעלע שכל; מען דארף וויסן ווי אזוי צו רעדן וכו'. די וועלט זאגט אז שכל קען מען נישט באקומען, אבער עס איז נישט אזוי, נאר מען קען יא באקומען שכל. ווען א מענטש גיסט זיך אויס זיין הארץ צום אייבערשטן וועט ער זוכה זיין צו באקומען שכל, אזוי ווי מוהרא"ש זאגט אז די ראשי תיבות פונעם פסוק (איכה ב, ט): "שְׁפָכִי כַמַּיִם לַיַּבָּרְקָה נִכַח פְּנֵי ה'" - איז שכל; ווען א מענטש גיסט זיך אויס דאס הארץ צום אייבערשטן, ער בעט דעם אייבערשטן אויף יעדע זאך, וועט ער זוכה זיין צו וויסן ווי אזוי זיך צו פירן.

דערפאר, אז דו ווילסט ווייטער ממשיך זיין אז "דיין שטוב זאל בלייבן קריסטאל" זאלסטו פאלגן דעם הייליגן רבי'ן און טון וואס ער האט אונז געהייסן; זאלסט זיך אויסשמועסן דיין הארץ מיטן אייבערשטן אויף דיין אייגענע שפראך. פון איין זייט זאלסטו אים דאנקען פאר אלע חסדים וואס ער טוט מיט דיר און פון דער אנדערע זייט זאלסטו אים בעטן ברחמים ובתחנונים אז דו זאלסט וויסן ווי אזוי צו רעדן אין שטוב מיט דיין ווייב, דו זאלסט וויסן אז מען דארף זיין א וותרן, מען דארף נישט אלץ זיין גערעכט, דורכדעם וועסטו זוכה זיין צו האבן א גוט לעבן.

שאלה:

לכבוד דער חשובער ראש ישיבה שליט"א,

איך האב א בחור פון 14 יאר אלט, און מיין ברודער האט מיר געבעטן אויב איך קען אים שיקן צו עקטן אויף א פלעי וואס ער מאכט.

איך וויל וויסן אויב ס'איז דא א פראבלעם מיט דעם?

יישר כח.

יוסף

תשובה:

בעזרת ה' יתברך - יום ב' פרשת בשלח, ו' שבט, שנת תשע"ח לפרט קטן

לכבוד יוסף נרו יאיר

איך האב ערהאלטן דיין בריוו.

עס איז נישט כדאי, ווייל דאס וועט אים אוועק נעמען זיין קאפ פון לערנען און דאווענען.

די אלע וואס מאכן פלעיס זענען גרויסע לצים און עס איז נישט קיין פלאץ פון יראת שמים וכו'.

איינמאל א מענטש פאלט אריין אין ליצנות איז אים זייער שווער ארויס צו קריכן פון דארט, אזוי ווי חכמינו זכרונם לברכה זאגן (ירושלמי ברכות פרק ב', הלכה ח): "קָשָׁה הִיא הַלִּיצְנוּת, שֶׁתְּחַלְתָּהּ וְסוּרֶיךָ וְסוּפָהּ כְּלָיָה", ליצנות איז אזוי שלעכט אז דאס רייסט אויס א מענטש פון דער וועלט; צי וואס פעלט דיר אויס אז דיין בחור וואס האט יעצט בר מצווה געהאט זאל זיך דרייען מיט זיי? ער וועט נישט קענען מיטהאלטן וואס מען לערנט אין ישיבה פאר לאנגע חדשים; אלע חדשים ביזן פלעי וועט ער נישט קענען דאווענען און לערנען ווייל זיין קאפ וועט אים זיין ביי די פלעי. און אפילו נאכן פלעי וועט ער שוין בלייבן פארטראכט וכו'.

עס זענען דא עלטערן וואס האבן נישט קיין כח אז די קינדער זאלן זיצן מיט זיי אין שטוב, זוכן זיי וואו זיי קענען שיקן די קינדער בינאכט; איינער שיקט דעם קינד זיך צו לערנען שפילן אינסטרומענטן וכו', א צווייטער שיקט זיינע קינדער זיך לערנען א צווייטע זאך; אלעס וועט מען טון אבי דער קינד זאל זיך נישט דרייען מיט די עלטערן. דאס איז נישט קיין גוטע וועג, ווייל ווי מער מען פארברענגט מיט די קינדער אלץ מער וואקסן זיי אויף געזונט און שטארק ברוחניות ובגשמיות.

דער אייבערשטער זאל דיר העלפן זאלסט האבן נחת פון דיינע קינדער, זיי זאלן אויסוואקסן ערליכע אידן, אמן.

...

~~~~~

### שאלה:

שלום לכבוד הראש ישיבה שליט"א,

אי"ה קומענדיגע וואך האב איך חתונה בשעה טובה ומוצלחת. איך וויל זייער שטארק בעטן דעם ראש ישיבה שליט"א מיר צו שרייבן אביסל עצות, שכל, און הדרכה, ווי אזוי צו פירן מיין נייע לעבן.

א גרויסן יישר כח.

א כלה

### תשובה:

בעזרת ה' יתברך - יום ג' פרשת בשלח, ז' שבט, שנת תשע"ח לפרט קטן

### לכבוד הכלה ... תחי'

איך האב ערהאלטן אייער בריוו.

מזל טוב פאר אייער חתונה בשעה טובה ומוצלחת; דער אייבערשטער זאל העלפן ענק זאלן אויפשטעלן א "בית נאמן בישראל", ערליכע אידישע דורות, קינדער וואס וועלן ליכטיג מאכן די וועלט, אמן.

איר האט מיר געבעטן פאר הנהגות, שכל און הדרכה פארן לעבן.

איר ווייסט דאך אודאי דעם סיפור אז ווען דער רבי'ס טאכטער איז געקומען צום רבי'ן זיך באקלאגן אז איר דינסט איז אוועקגעגאנעגען פון איר און זי דארף א דינסט צו העלפן אין שטוב, האט איר דער רבי געפרעגט: "האסט געבעטן דעם אייבערשטן פאר א דינסט ווען דו ביסט געשטאנען אונטער די חופה?" זעט מען וואסערע כח חתן כלה האבן ביום חופתם, מען קען אין דעם טאג אלעס פועל'ן.

ווען א מענטש געוואוינט זיך איין זיך אויסצורעדן זיין הארץ צום אייבערשטן איז ער א געהאלפענער, ווייל וואס עס וועט אריבער גיין אויף אים וועט ער דערציילן פארן אייבערשטן; וואס עס זאל פאסירן מיט אים ווייסט ער אז דאס איז נישט קיין פערצופאל נאר דאס קומט פונעם אייבערשטן, אזוי ווי דער הייליגער בעל שם טוב זכותו יגן עלינו פלעגט זאגן: "ווען מען וויל שטראפן א מענטש, נעמט מען אים אוועק זיין אמונה";

ווייל ווען א מענטש האט א קלארע ריינע און לויטערע אמונה, ער ווייסט אז אלעס איז דער אייבערשטער - דומם, צומת, חי, מדבר, אלעס איז נאר עצם עצמיות חיות אלוקתו יתברך, קען מען אים נישט שטראפן, ווייל וואס עס וועט נאר פאסירן מיט אים ווייסט ער אז דאס איז נישט קיין פערצופאל און ער איז דאס מקבל באהבה.

אז מען וויל האבן שכל ווי אזוי צו לעבן - סיי מיט זיך אליין און כל שכן מיט א מאן, דארף מען טון וואס שטייט אין פסוק (איכה ב, יט): "שִׁפְכֵי כַמַּיִם לַבַּיִת, נִכַח פְּנֵי ה' - זיך אויסגיסן דאס הארץ צום אייבערשטן און אים בעטן אז מען זאל וויסן ווי אזוי מען דארף זיך פירן מיט א מאן און ווי אזוי מען פירט זיך מיט קינדער וכו', אזוי באקומט מען שכל. מוהרא"ש זאגט: "שכל איז די ראשי תיבות "שִׁפְכֵי כַמַּיִם לַבַּיִת", דאס איז די שכל וואס דער רבי געבט אונז, מיר זאלן לעבן מיטן אייבערשטן.

דער אייבערשטער זאל העלפן ענק זאלן זוכה זיין אויפצושטעלן א בית נאמן בישראל, ערליכע אידישע דורות, אמן.

...



### שאלה:

לכבוד דער ראש ישיבה שליט"א,

אזוי ווי עס דערנענטערט זיך דער גרויסער טאג, די יומא דהילולא קדישא פון כ"ק מרן מוהרא"ש זי"ע, האב איך געוואלט פרגען אויב איר קענט מיר עפעס שרייבן עובדות והנהגות וואס איר האט געזען ביי מוהרא"ש במשך די יארן.

ישר כח,

נחמן

### תשובה:

בעזרת ה' יתברך - יום ג' פרשת בשלח, ז' שבט, שנת תשע"ח לפרט קטן

לכבוד נחמן נרו יאיר

איך האב ערהאלטן דיין בריוו.

מוהרא"ש זכרונו לברכה האט זיך אוועק געגעבן זיין גאנץ לעבן פאר א צווייטן איד; עס איז אים געגאנגען אין לעבן אז נאך א איד זאל וויסן פונעם אייבערשטן, נאך א איד זאל וויסן אז ער האט נאך א תקנה. ווער רעדט נאך פון שלום בית; עס איז אים געגאנגען אין לעבן אז נאך א איד זאל האבן שלום בית. מוהרא"ש האט אלעס געלייגט



אין דער זייט ווען עס איז געקומען צו העלפן א פאר-פאלק, זיי זאלן וויסן ווי אזוי זיך אן עצה צו געבן אין לעבן.

ווען מען פלעגט פרעגן ר' נחמן טולטשינער זכרונו לברכה ער זאל פארציילן א מופת פון ר' נתן, פלעגט ער זאגן: "א מופת בין איך" - פון "נחמן וואסער טרעגער" איז געווארן ר' נחמן טולטשינער; ווען ער איז געווען א אינגל איז ער געווארן א יתום לא עלינו און זיין פעטער האט אים מגדל געווען. איינמאל איז ר' נתן געקומען צו גאסט אין דעם שטאט טולטשין און ער איז איינגעשטאנען ביי דעם פעטער. ר' נחמן טולטשינער - נאך זייענדיג א יונגער בחור - האט געהערט ווי ר' נתן זאגט תורה, און אינמיטן די תורה האט ר' נתן געזאגט ווערטער וואס האט געכאפט זיין הארץ: "די וועלט איז נישט, און מען קען עס נישט באקומען, תורה ותפילה איז יא און מען קען עס באקומען"; די ווערטער איז אים אריין אין הארץ און ער האט געמאכט א קשר מיט ר' נתן.

ווען ר' נתן האט געזען אז דער בחור נחמן האט אין זיך אסאך תמימות האט ער אים מקרב געווען און אים געזאגט ווי אזוי ער זאל לערנען וכו', ביז ער איז אויסגעוואקסן און געווארן ר' נחמן טולטשינער; פלעגט ער זאגן: "א מופת בין איך", אז פון "נחמן וואסער טרעגער" איז געווארן ר' נחמן טולטשינער."

דער הייליגער קדושת לוי זכותו יגן עלינו איז אלץ אינגערמאן געפארן צו זיין הייליגער רבי דער גרויסער מגיד פון מעזריטש זכותו יגן עלינו און דארט געלערנט פאר עטליכע יאר, ווען ער איז אהיים געקומען האט אים זיין שווער - וואס איז געווען א גרויסער מתנגד - געפרעגט: "וואס האסטו געלערנט ביי דיין רבי'ן?" האט ער געזאגט: "איך האב געלערנט אז עס איז דא א גאט אויף דער וועלט", האט דער שווער אים אויסגעלאכט און געזאגט: "ווער ווייסט דען נישט אז עס איז דא א גאט אויף דער וועלט, איך וועל איר פרעגן צי זי ווייסט אז עס איז דא א גאט אויף דער וועלט, וועט זי אויך וויסן", אזוי האט ער געטון און די דינסט רופט זיך אן: "וואסערע פראגע איז דאס? אודאי איז דא א גאט אויף דער וועלט!"

פרעגט ער זיין איידעם: "פארוואס האסטו געדארפט אוועק פארן פון שטוב פאר אזא לאנגע צייט צו לערנען אז עס איז דא א גאט אויף דער וועלט, קוק אויף די דינסט, זי ווייסט אויך אז עס איז דא א גאט אויף דער וועלט, אן פארן צו א רבי?!" האט דער הייליגער בארדיטשובער רב זי"ע געענטפערט פאר זיין שווער: "יא, זי זאגט אז עס איז דא א גאט אויף דער וועלט, אבער איך לעב מיט דעם".

אין דעם ווארט ליגט זייער אסאך; מענטשן פרעגן כסדר פארוואס מיר דארפן דעם הייליגן רבי'ן און ווען מיר ענטפערן אז מיר דארפן דעם רבי'ן ווייל ער ברענגט אין אונז אריין אמונה - אז מיר זאלן לעבן מיטן אייבערשטן און מיר זאלן אים אלעס בעטן, דרוקט מען זיך אויס מיט וואונדער: "ווער ווייסט דען נישט אז עס איז דא א באשעפער און מען קען אים אלעס בעטן?! " אבער דער אמת איז אז "יעדער ווייסט אז עס איז דא א גאט אויף דער וועלט, אבער מיר לעבן מיטן אייבערשטן".

דאס איז וואס איך קען דיר דערציילן פון מוהרא"ש און דאס איז מוהרא"ש'ס מופת, אז ער האט גענומען פשוט'ע אידן און זיי געברענגט צום אייבערשטן. ווען איך קוק אויף מיר טראכט איך צו מיר 'דאס איז די גרעסטע מופת פון מוהרא"ש, אז ער האט אין מיר געקענט אריין לייגן אז עס איז דא א באשעפער אויף דער וועלט און איך זאל רעדן צום אייבערשטן'.

קוק וואס דער הייליגער ר' נתן זכרוננו לברכה זאגט (שיחות הר"ן, סימן רמט): "וְעַקֵּר הַחֲדוּשִׁים וְהַמּוֹפְתִים הַנּוֹרְאִים שְׂרָאִינוּ מִמֶּנּוּ ז"ל, הוּא רַךְ בְּעֵינַי הַתְּקַבּוּת יִשְׂרָאֵל לְאַבְיָהֶם שְׁבַשְׁמִים", דער עיקר מופתים וואס מיר האבן געזען ביים הייליגן רבי'ן איז געווען נאר אינעם ענין פון מקרב זיין אידישע קינדער צום הייליגן באשעפער, "שִׁתְּכֶּךָ כְּשֶׁנִּכְנַס אֶחָד אֶצְלוֹ וְרָצָה לְהִתְקַרֵּב לְהֵשֵׁם יִתְבָּרַךְ, תִּכְף נְהַפֵּךְ מִיָּד לְאִישׁ אַחֵר מִמֶּשׁ", יעדעס מאל ווען איינער איז געקומען צום רבי'ן און ער האט געוואלט ווערן אן ערליכע איד, האט מען געזען ווי דער מענטש ווערט אן אנדערע מענטש אינגאנצן.

ווען איינער בעט מיר אז איך זאל אים דערציילן מופתים פון מוהרא"ש זכרוננו לברכה וכו', דערצייל איך וואס עס איז ביי מיר דער גרעסטער מופת און דאס גרעסטע צדקות, אז א מענטש זאל שטיין און רעדן מיט מענטשן איבער פופציג יאר, בשעת די אלע מענטשן וואס ער האט געהאלפן - רובם ככולם, זענען געווארן זיינע מתנגדים; אסאך מנהיגים - סיי אין ברסלב און סיי אין דער וועלט האבן גענומען חיזוק פון דעם צדיק און גערעדט האבן זיי אלע אויף אים מיט א גרינגשעצונג. און דער חידוש איז ויפְנוּ מִשֵׁם הָאֱנָשִׁים - וַיֵּלְכוּ סְדָמָה, וְמוֹהֲרַא"ש עוֹדְנוּ עִמָּד לְפָנָי ה'... מוהרא"ש איז ווייטער געגאנגען אויף זיין וועג, ער האט ווייטער מגלה געווען פאר אלעמען דעם הייליגן רבינ'ס עצות, ווייטער געשריבן ספרים וואס זענען מחי' ומחזק די גאנצע וועלט בלי שום גוזמא.

חכמינו זכרונם לברכה דערציילן (עבודה זרה ח:): אז די רומים האבן געמאכט א גזירה אויף די אידן אז מען טאר נישט געבן קיין סמיכה פאר קיינעם און ווער עס וועט געבן סמיכה וועט מען אים הרג'נען, אזוי אויך וועט מען הרג'נען די גאנצע שטאט וואו מען

האט געגעבן סמיכה וכו'. זאגן חז"ל: "בְּרַם זְכוּר אוֹתוֹ הָאִישׁ לְטוֹב וְרַבִּי יְהוּדָה בֶּן בְּכָא שְׁמוֹ", מען דארף געדענקען דאס מסירת נפש פון דעם גרויסן צדיק רבי יהודה בן בכא, ווייל ווען נישט אים וואלט ווען פארגעסן געווארן געוויסע הלכות וכו'. וואס האט ער געטון? ער האט גענומען פינף תנאים און זיך באהאלטן מיט זיי צווישן צוויי בערג און זיי דארט געגעבן סמיכה. ווען ער האט געזען אז די רומים קומען האט ער געזאגט פאר זיינע תלמידים: "אנטלויפט, אז איר זאלט בלייבן לעבן", האבן זיי אים געפרעגט: "רַבִּי, וְאָתָּה מַה תְּהָא עֲלֶיךָ?" רבי, דו קענסט דאך נישט אנטלויפן - ווייל ער איז געווען א זקן - וואס וועט זיין מיט דיר? האט ער זיי געזאגט: "הֲרִינִי מוּטָל לְפָנֶיהֶם כְּאֶבֶן שֶׁאֵין לָהּ הוֹפְכִין", איך וועל דא בלייבן ליגן ווי א שטיין וואס האט נישט קיין שום הרגש, זאלן זיי מיר כאפן און הרג'נען כדי איר זאלט זיך קענען ראטעווען.

די תלמידים האבן זיך טאקע געראטעוועט און אים האט מען געכאפט. דערציילט די גמרא: "לֹא זָזוּ מִשָּׁם עַד שֶׁנֶּעְצְצוּ לְגוֹפּוֹ ג' מְאוֹת לִילֵינֵי אוֹת שֶׁל בְּרָזֶל, וְנֶעֱשְׂאוּהוּ לְגוֹפּוֹ כְּכִבְרֵה", זיי האבן אים נישט אפגעלאזט ביז מען האט אין אים אריין געשטאכן דריי הונדערט מעסערס, ביז זיין הייליגע גוף איז געווארן געלעכערט ווי א זופ.

דאס איז א מופת, דאס א צדיק; ער איז גרייט מען זאל אים שטעכן מיט דריי הונדערט מעסערס אבי עס זאל נישט פארגעסן ווערן די תורה ביי אידישע קינדער. וויפיל מען רעדט אויף אים און וויפיל מען שפייט אויף אים, איז ער ביי זיך אזוי בטל, אז ער גייט ווייטער אן מיט זיין הייליגע ארבעט צו פארשפרייטן דעם אייבערשטן אויף דער וועלט.

דער רבי זאגט (ליקוטי מוהר"ן, חלק ב', סימן עב) אז א מענטש דארף זיך צוגעוואוינען צו זיין אזוי ווי דער ערד; די ערד ווערט נישט ברוגז אויף מענטשן ווען מען טרעט אויף איר, מען שפייט אויף איר און מען ווארפט מיסט אויף איר וכו' וכו', די ערד געבט ווייטער ארויס אלע גוטע פרוכט און אלע מענטשליכע באדערפענישן. אזוי אויך דארף א מענטש זיין א גוטער און א געבער; אפילו מען שפייט אויף אים און אפילו מען רעדט אויף אים, זאל ער ווייטער זיין גוט צו יעדן איינעם. דאס איז אויפן שפיץ גאפל וואס איך קען דיר זאגן אז איך האב געזען ביי מוהרא"ש; ער איז געווען פֿאַסְקָפּה הַנְּדָרְסֵת פאר אידישע קינדער.

דער אייבערשטער זאל העלפן מיר זאלן נאך גיין זיינע וועגן, מיר זאלן פארשפרייטן די הייליגע עצות פון רבי'ן, ביז מיר וועלן זוכה זיין צו די גאולה שלימה במהרה בימינו אמן.

